



ആകാശവാണി, തിരുവനന്തപുരം  
പ്രാദേശിക വാർത്തകൾ

TIME: 12.30 PM

DATE: 23.05.2024

പ്രധാനവാർത്തകൾ

1. ലോക്സഭാ തിരഞ്ഞെടുപ്പിന്റെ ആറാം ഘട്ടത്തിലേക്കുള്ള പരസ്യ പ്രചാരണം ഇന്ന് അവസാനിക്കും. 58 മണ്ഡലങ്ങൾ മറ്റെന്നാൾ പോളിംഗ് ബുത്തിലേക്ക്.
2. സംസ്ഥാനത്ത് മഴ തുടരുന്നു ; വിവിധ ജില്ലകളിൽ മഴക്കെടുതി രൂക്ഷം ; കരിപ്പൂരിൽ വിമാന സർവ്വീസുകൾ വൈകുന്നു.
3. വിഴിഞ്ഞം മുതൽ കാസർഗോഡ് വരെ ഉയർന്ന തിരമാലയ്ക്കും കടലാക്രമണത്തിനും സാധ്യത ; കേരള, കർണാടക, ലക്ഷദ്വീപ് തീരങ്ങളിൽ മത്സ്യബന്ധനത്തിന് വിലക്ക്.
4. സംസ്ഥാനത്തെ നാല് ആന സങ്കേതങ്ങളിൽ കാട്ടാനകളുടെ കണക്കെടുപ്പ് ആരംഭിച്ചു.
5. ഐ പി എൽ ക്രിക്കറ്റിൽ ക്യാളിഫോർനിൽ കടന്ന് രാജസ്ഥാൻ റോയൽസ്.

\*\*\*\*\*

---

## ഹെഡ്ലൈൻ-1

### ആറാംഘട്ട വോട്ടെടുപ്പ്

ലോക്സഭാ തിരഞ്ഞെടുപ്പിന്റെ ആറാം ഘട്ടത്തിലേക്കുള്ള പരസ്യ പ്രചാരണം ഇന്ന് അവസാനിക്കും. വിവിധ സംസ്ഥാനങ്ങളിലും കേന്ദ്രഭരണ പ്രദേശങ്ങളിലുമായി വ്യാപിച്ചുകിടക്കുന്ന 58 മണ്ഡലങ്ങളിൽ മറ്റെന്നാൾ പോളിംഗ് നടക്കും. ബീഹാറിലെ 8 , ഒഡീഷയിൽ 6, ഉത്തർപ്രദേശിൽ 14, പശ്ചിമ ബംഗാളിൽ 8, ത്യാർഖണ്ഡിലെ 4 , ജമ്മു കശ്മീരിലെ ഒരു സീറ്റും, ഹരിയാനയിലെയും ഡൽഹിയിലെയും മുഴുവൻ മണ്ഡലങ്ങളും ഈ ഘട്ടത്തിൽ ജനവിധി തേടും. ആകെ 889 സ്ഥാനാർത്ഥികളാണ് മത്സരരംഗത്തുള്ളത്. രാവിലെ ഏഴിന് ആരംഭിച്ച് വൈകിട്ട് ആറിന് വോട്ടെടുപ്പ് അവസാനിക്കും.

\*\*\*\*\*

### ഏഴാം ഘട്ട പ്രചാരണം

ലോക്സഭാ തിരഞ്ഞെടുപ്പിന്റെ അവസാനത്തെയും ഏഴാമത്തെയും ഘട്ട വോട്ടെടുപ്പിലേക്കുള്ള പ്രചാരണം ഊർജ്ജിതമായി പുരോഗമിക്കുന്നു. രാഷ്ട്രീയ പാർട്ടികളുടെ മുതിർന്ന നേതാക്കൾ പ്രചാരണ രംഗത്ത് സജീവമാണ്. പ്രധാനമന്ത്രിയും മുതിർന്ന ബിജെപി നേതാവുമായ നരേന്ദ്ര മോദി ഇന്ന് പഞ്ചാബിലെ പട്യാലയിൽ റാലിയെ അഭിസംബോധന ചെയ്യും. അതേസമയം കോൺഗ്രസ് പാർട്ടി, ശിരോമണി അകാലിദൾ, ബഹുജൻ സമാജ് പാർട്ടി എന്നിവയുടെ പ്രാദേശിക നേതാക്കളും പ്രചാരണ തിരക്കിലാണ്.

\*\*\*\*\*

### മന്ത്രി ആർ ബിന്ദു

കോളേജ് തലങ്ങളിൽ പ്രൊഫഷണൽ സ്പോർട്സ് ലീഗുകൾ സംഘടിപ്പിക്കുന്നതിനെപ്പറ്റി പ്രാഥമിക രൂപരേഖ തയ്യാറാക്കാൻ സമിതി രൂപീകരിക്കുമെന്ന് മന്ത്രി ആർ ബിന്ദു . രൂപരേഖ ലഭിച്ച ശേഷം വേണ്ട നടപടിക്രമങ്ങൾ ആലോചിക്കുമെന്നും മന്ത്രി

---

പറഞ്ഞു . കായിക വകുപ്പ് മന്ത്രി വി. അബ്ദുറഹിമാനുമായി നടന്ന കുടിക്കാഴ്ചയിലാണ് ഇതിന് ധാരണയായത്.

\*\*\*\*\*

### കെ രാധാകൃഷ്ണൻ

മുങ്ങിമരണങ്ങൾ വാർത്തയാകുന്ന സാഹചര്യത്തിൽ എല്ലാ കുട്ടികളും നീന്തൽ പഠിക്കാൻ മുന്നോട്ടുവരണമെന്ന് മന്ത്രി കെ രാധാകൃഷ്ണൻ സംസ്ഥാന ശിശുക്ഷേമ സമിതിയുടെ കിളിക്കൂട്ടം അവധിക്കാല ക്യാമ്പിൽ കുട്ടികളുമായി സംവദിക്കുകയായിരുന്നു അദ്ദേഹം. ശിശുക്ഷേമ സമിതിയെ പോലുള്ള സ്ഥാപനങ്ങൾ ഇത്തരം പദ്ധതികൾ നടപ്പാക്കാൻ മുന്നോട്ടുവരണമെന്നും മന്ത്രി പറഞ്ഞു.

\*\*\*\*\*

### ഹെഡ്ലൈൻ-2

#### മഴ

സംസ്ഥാനത്ത് കനത്ത മഴ തുടരുന്നു. ഒമ്പത് ജില്ലകളിൽ ഓറഞ്ച് ജാഗ്രത നിർദ്ദേശം നൽകി. ഇടുക്കി, എറണാകുളം, തൃശ്ശൂർ, പാലക്കാട്, മലപ്പുറം, കോഴിക്കോട്, വയനാട്, ആലപ്പുഴ, കോട്ടയം ജില്ലകൾക്കാണ് അതിശക്തമായ മഴ ലഭിക്കുമെന്ന് മുന്നറിയിപ്പുള്ളത്. മറ്റെല്ലാ ജില്ലകളിലും ശക്തമായ മഴയ്ക്ക് സാധ്യതയുള്ളതിനാൽ മഞ്ഞ ജാഗ്രത നൽകിയിട്ടുണ്ട്. തെക്കൻ കേരളത്തിന് മുകളിലായി ചക്രവാതചുഴി നിലനിൽക്കുന്നു. ഇതിന്റെ ഫലമായി സംസ്ഥാനത്ത് അടുത്ത 5 ദിവസം ഇടി മിന്നൽ, കാറ്റ് എന്നിവയോടു കൂടിയ മഴയ്ക്ക് സാധ്യതയുണ്ടെന്നു കാലാവസ്ഥ വകുപ്പ് അറിയിച്ചു.

\*\*\*\*\*

### മഴക്കെടുതി - ഇടുക്കി (ഇൻട്രോ)

ഇന്നലെ രാത്രിയും ഇന്ന് രാവിലെയുമായി ഇടുക്കിയിൽ ശക്തമായ മഴയാണ് ലഭിച്ചത്. മലങ്കര ഡാമിൽ നിന്നും കൂടുതൽ വെള്ളം തുറന്ന് വിട്ടു.

കൂടുതൽ വിവരങ്ങളുമായി ആകാശവാണി ഇടുക്കി ജില്ലാ പ്രതിനിധി രതീഷ് കൃഷ്ണ...

---

## (വോയിസ്)

\*\*\*\*\*

### കോഴിക്കോട് - മഴ

കോഴിക്കോട് ജില്ലയിൽ ഇന്നലെ അതിശക്ത മഴയാണ് ലഭിച്ചത് നഗര, ഗ്രാമമേഖലകളിലെ പല പ്രദേശങ്ങളിലും വെള്ളക്കെട്ട് രൂപപ്പെട്ടു. കോഴിക്കോട് മെഡിക്കൽ കോളേജ് മാതൃ ശിശു സംരക്ഷണ കേന്ദ്രത്തോട് ചേർന്ന് ഒഴുകിയെത്തിയ മഴവെള്ളം മോട്ടോർ പമ്പ് സെറ്റ് ഉപയോഗിച്ചാണ് നീക്കം ചെയ്തത്. പന്തീരാങ്കാവിൽ രണ്ട് കുടുംബങ്ങളെ വീട്ടിൽ വെള്ളം കയറിയതിനെ തുടർന്ന് മാറ്റി പാർപ്പിച്ചു. സർവീസ് റോഡിന്റെ മതിലിടിഞ്ഞ് വീണ് ഒരാൾക്ക് പരുക്കേറ്റു. ജില്ലയിൽ താലൂക്ക് കേന്ദ്രങ്ങളിൽ അടിയന്തര സഹായ കേന്ദ്രങ്ങൾ തുറന്നു.

\*\*\*\*\*

### പത്തനംതിട്ട - മഴ

പത്തനംതിട്ട ജില്ലയിൽ ഇന്നലെ രാത്രി മുതൽ പല സ്ഥലങ്ങളിലും മഴ തുടരുന്നുണ്ട്. ഒരാഴ്ചക്കിടെ ജില്ലയിൽ ഒഴുക്കിൽപ്പെട്ട് വ്യത്യസ്ത ഇടങ്ങളിലായി മൂന്നുപേർ മരിച്ചതായാണ് റിപ്പോർട്ട് ചെയ്തിട്ടുള്ളത്. മലയോര മേഖലയിലും വനത്തിലും മഴ ശക്തമാകുന്നത് മലവെള്ളപ്പാച്ചിൽ, ഉരുൾപൊട്ടൽ, മണ്ണിടിച്ചിൽ എന്നിവയ്ക്കും കാരണമാകാം. ഈ പ്രദേശങ്ങളിലുള്ളവർ അതീവ ജാഗ്രത പാലിക്കണമെന്ന് ജില്ലാ ഭരണകൂടം മുന്നറിയിപ്പ് നൽകി.

\*\*\*\*\*

### തൃശ്ശൂർ - മഴ

കനത്ത മഴയിൽ തൃശ്ശൂർ നഗരത്തിലും ഗുരുവായൂർ ക്ഷേത്ര പരിസരത്തും വെള്ളക്കെട്ട് രൂപപ്പെട്ടു. റെയിൽവേ സ്റ്റേഷൻ പാർക്കിങ്ങിലും വലിയ വെള്ളക്കെട്ടാണ് രൂപപ്പെട്ടത്. കനത്ത മഴയെ തുടർന്ന് നഗരത്തിൽ വലിയ ഗതാഗതക്കുരുക്കാണ് അനുഭവപ്പെട്ടത്.

\*\*\*\*\*

---

### ഹെഡ്ലൈൻ-3

#### കടലാക്രമണ മുന്നറിയിപ്പ്

കേരള തീരത്ത് വിഴിഞ്ഞം മുതൽ കാസർഗോഡ് വരെ ഇന്ന് അർധാന്തരി വരെ ഉയർന്ന തിരമാലയ്ക്കും കടലാക്രമണത്തിനും സാധ്യതയുണ്ടെന്ന് ദേശീയ സമുദ്രസ്ഥിതിപഠന ഗവേഷണ കേന്ദ്രം അറിയിച്ചു. മത്സ്യത്തൊഴിലാളികളും തീരദേശവാസികളും ജാഗ്രത പാലിക്കണമെന്ന് നിർദ്ദേശമുണ്ട്. ശക്തമായ കാറ്റും മോശം കാലാവസ്ഥയും പ്രതീക്ഷിക്കുന്നതിനാൽ ഇനിയൊരു അറിയിപ്പ് ഉണ്ടാകുന്നത് വരെ കേരള തീരത്ത് നിന്ന് കടലിൽ പോകാൻ പാടുള്ളതല്ലെന്നും മുന്നറിയിപ്പുണ്ട്. കർണാടക, ലക്ഷദ്വീപ് തീരങ്ങളിലും മത്സ്യബന്ധനത്തിന് വിലക്കുണ്ട്.

\*\*\*\*\*

#### വൈദ്യുത മന്ത്രി കെ കൃഷ്ണൻകുട്ടി

സംസ്ഥാനത്ത് ശക്തമായ മഴ തുടരുന്ന സാഹചര്യത്തിൽ അതീവ ജാഗ്രത പാലിക്കണമെന്നു വൈദ്യുത മന്ത്രി കെ കൃഷ്ണൻകുട്ടി. വൈദ്യുതി സംബന്ധമായ അപകടമോ അപകട സാധ്യതകളോ ശ്രദ്ധയിൽപ്പെട്ടാൽ എമർജൻസി നമ്പരായ 94 96 01 01 01 ൽ അറിയിക്കണമെന്നും മന്ത്രി സമൂഹമാധ്യമത്തിൽ കുറിച്ചു.

അതേസമയം കെഎസ്ഇബിയുടെ നിയന്ത്രണത്തിലുള്ള എല്ലാ ജലസംഭരണികളിലുമായി 1231.91 ദശലക്ഷം യൂണിറ്റ് വൈദ്യുതി ഉത്പാദിപ്പിക്കാൻ ആവശ്യമായ വെള്ളമാണ് ഉള്ളതെന്നും അദ്ദേഹം അറിയിച്ചു.

\*\*\*\*\*

### ഹെഡ്ലൈൻ-2എ

#### കോഴിക്കോട് വിമാനത്താവളം

പ്രതികൂല കാലാവസ്ഥ കാരണം കോഴിക്കോട് വിമാനത്താവളത്തിൽ എത്തിച്ചേരേണ്ട 6 അന്താരാഷ്ട്ര സർവീസുകളും ഒരു ആഭ്യന്തര സർവീസും വൈകി.

---

കോഴിക്കോട് വിമാനത്താവളത്തിൽ നിന്നും പുറപ്പെടേണ്ട 4 സർവീസുകളും വൈകി. ചില സർവീസുകൾ റദ്ദാക്കിയിട്ടുണ്ട്.

\*\*\*\*\*

### **പാപനാശം കുന്നിടിഞ്ഞു**

വർക്കല പാപനാശത്ത് ഹെലിഷാട് ഭാഗത്തെ കുന്ന് ഇടിഞ്ഞു. സന്ദർശകർക്ക് കടൽ കാഴ്ചകൾ കാണുന്നതിനും വിശ്രമിക്കുന്നതിനുമായി പോലീസ് എയ്ഡ് പോസ്റ്റിന് സമീപം സ്ഥാപിച്ചിട്ടുള്ള ഇരിപ്പിടങ്ങളുടെ ഭാഗത്തെ കുന്ന് ആണ് ഇടിഞ്ഞിട്ടുള്ളത്. ഏതാണ്ട് 25 മീറ്ററോളം താഴ്ച ആണ് ഈ ഭാഗത്ത് ഉള്ളത്.

\*\*\*\*\*

### **പുറ്റിങ്ങൽ അപകടം**

പുറ്റിങ്ങൽ വെടിക്കെട്ട് ദുരന്ത കേസിലെ പ്രതികൾ കൊല്ലം ഡിസ്ട്രിക്റ്റ് ആൻഡ് സെഷൻസ് കോടതിയിൽ ഹാജരായി. 48 പ്രതികളാണ് ഹാജരായത്. കേസ് അടുത്തമാസം 24 ന് വീണ്ടും വിളിക്കും. പ്രത്യേക കോടതിക്ക് കേസ് കൈമാറുന്നതിന് മുൻപുള്ള നടപടിക്രമത്തിന്റെ ഭാഗമായാണ് പ്രതികളെ സമൻസ് അയച്ച് വിളിച്ചത്. കേസിൽ ഉൾപ്പെട്ട 58 പ്രതികളിൽ 8 പേർ മരിച്ചു. 2016 ഏപ്രിൽ 16നായിരുന്നു 110 ഓളം പേർ കൊല്ലപ്പെട്ട പുറ്റിങ്ങൽ വെടിക്കെട്ട് ദുരന്തം.

\*\*\*\*\*

### **വന്ദന കേസ്**

ഡോക്ടർ വന്ദനദാസ് കൊലക്കേസിൽ കുറ്റപത്രത്തിന്മേലുള്ള വാദവും, പ്രതിഭാഗംനൽകിയ വിടുതൽ ഹർജിയിലുള്ള വാദവും പൂർത്തിയായി. പ്രതിയായ സന്ദീപിനെ കുറ്റവിമുക്തനാക്കണമെന്ന പ്രതിഭാഗം വാദം പ്രോസിക്യൂഷൻ എതിർത്തു. വിടുതൽ ഹർജിയുടെ വിധി ഈ മാസം 29ന് പ്രഖ്യാപിക്കും.

\*\*\*\*\*

### **ഹെഡ്ലൈൻ-4**

### **കാട്ടാന-കണക്കെടുപ്പ് (ഇൻട്രോ)**

---

സംസ്ഥാനത്തെ നാല് ആനസങ്കേതങ്ങളിൽ കാട്ടാനകളുടെ കണക്കെടുപ്പ് ആരംഭിച്ചു. രാവിലെ 7 മണിയോടെയാണ് കണക്കെടുപ്പ് തുടങ്ങിയത്.

വിശദാംശങ്ങളുമായി ആകാശവാണി തിരുവനന്തപുരം ജില്ലാ പ്രതിനിധി രജു കോലിയക്കോട്.....

(വോയിസ്)

\*\*\*\*\*

### ഹെഡ്ലൈൻ-5

#### ഐപിഎൽ ക്രിക്കറ്റ്

ഐപിഎൽ എലിമിനേറ്റർ മത്സരത്തിൽ റോയൽ ചലഞ്ചേഴ്സ് ബെംഗളൂരുവിനെ പരാജയപ്പെടുത്തി രാജസ്ഥാൻ റോയൽസ് ക്യാളിഫോർണിയിൽ കടന്നു. ഇന്നലെ നടന്ന മത്സരത്തിൽ ബെംഗളൂരു ഉയർത്തിയ 173 റൺസ് വിജയലക്ഷ്യം രാജസ്ഥാൻ ഒരു ഓവർ ബാക്കി നിൽക്കെ മറികടന്നു. നാളെ നടക്കുന്ന രണ്ടാം ക്യാളിഫോർണിയിൽ രാജസ്ഥാൻ റോയൽസ് സൺറൈസേഴ്സ് ഹൈദരാബാദിനെ നേരിടും. മത്സരത്തിൽ ജയിക്കുന്നവർ ഫൈനലിൽ കൊൽക്ക നൈറ്റ് റൈഡേഴ്സുമായി ഏറ്റുമുട്ടും.

\*\*\*\*\*

#### യൂത്ത് അത്ലറ്റിക് മീറ്റ്

സംസ്ഥാന യൂത്ത് അത്ലറ്റിക് മീറ്റിന് ഇന്ന് തുടക്കം. തേഞ്ഞിപ്പലത്തെ കാലിക്കറ്റ് സർവകലാശാല സിന്തറ്റിക് ട്രാക്കിൽ ഇന്നും നാളെയുമാണ് മത്സരങ്ങൾ. അടുത്ത മാസം 15 മുതൽ 17 വരെ ചരത്തിസ്ഗഡിലെ ബിലാസ്റ്റൂർ നടക്കുന്ന ദേശീയ യൂത്ത് മീറ്റിനുള്ള കേരള ടീമിനെ ചാന്ദ്രൻഷിപ്പിൽ നിന്ന് തെരഞ്ഞെടുക്കും.

\*\*\*\*\*

#### മൃതദേഹം കണ്ടെത്തി

കോട്ടയത്ത് മീൻ പിടിക്കാൻ പോയി കാണാതായ യുവാവിന്റെ മൃതദേഹം കണ്ടെത്തി. ഓണംതുരുത്ത് മങ്ങാട്ടുകുഴി സ്വദേശി വിമോദ് കുമാറിന്റെ മൃതദേഹം ഇന്ന്

---

രാവിലെയാണ് കണ്ടെത്തിയത്. ചുണ്ടയിടാൻ പോയ വിമോട്ട്  
വെള്ളത്തിൽ വീണതായാണ് നിഗമനം. ഏറ്റുമാനൂർ പോലീസ്  
മേൽ നടപടികൾ സ്വീകരിച്ചു.

\*

\*\*\*\*\*

\*\*\*\*\*

RNU TVPM